

ದಿನಾಂಕ: 24.03.2025 ರಂದು ಸಾಕ್ಷಿದಾರರಿಗೆ ಪ್ರಮಾಣ ವಚನ ಬೋಧಿಸಲಾಯಿತು.

ಮುಂದುವರೆದ ಪಾಟೀ ಸವಾಲು: ಆರೋಪಿ ಪರ ಶ್ರೀ ಎಂ.ವಿ.ಜೆ. ವಕೀಲರಿಂದ:

ನಿಪಿ-4 ನ್ನು ನೋಡಿದರೆ ಅದನ್ನು ಯಾರಿಗೆ ಹಾಗೂ ಯಾವ ದಿನಾಂಕದಂದು ಕಳುಹಿಸಲಾಗಿದೆ ಎಂದು ಹೇಳಲು ಆಗುವುದಿಲ್ಲ. ನಿಪಿ-5 ನ್ನು ನೋಡಿದರೆ ವಿಳಾಸದಾರರಿಗೆ ಅಂಚೆ ಜಾರಿಯಾದ ಬಗ್ಗೆ ದಿನಾಂಕ ಕಾಣುತ್ತಿಲ್ಲ ಆದರೆ 10 ನೇ ತಿಂಗಳು ಎಂದು ಇದೆ. ನಿಪಿ-4 ಮತ್ತು 5 ರ ದಾಖಲೆಗಳ ಬಗ್ಗೆ ನನ್ನ ವಕೀಲರು ನನಗೆ ಮಾಹಿತಿ ಕೊಟ್ಟಿದ್ದರು ಆದರೆ ಈಗ ನನಗೆ ನೆನಪಿಲ್ಲ. 2023 ನೇ ಇಸವಿಯಲ್ಲಿ ನನ್ನ ವಕೀಲರು ನನಗೆ ಮಾಹಿತಿ ಕೊಟ್ಟಿದ್ದರು. ನನ್ನ ಮುಖ್ಯ ವಿಚಾರಣೆ ಪ್ರಮಾಣಪತ್ರದ ದಿನಾಂಕ ಹೇಳಲು ಆಗುವುದಿಲ್ಲ. ಆ ಪ್ರಮಾಣಪತ್ರದಲ್ಲಿ ಏನು ಬರೆದಿತ್ತು ಎಂದು ನಾನು ಓದಿದ್ದೆ. ಅದರಲ್ಲಿ ನನ್ನ ವಯಸ್ಸು ಎಷ್ಟು ನಮೂದಾಗಿದೆ ಎಂದು ನನಗೆ ನೆನಪಿಲ್ಲ. ಪ್ರಮಾಣಪತ್ರದಲ್ಲಿ ತಪ್ಪಿದ್ದರೆ ಅಥವಾ ಯಾವುದಾದರೂ ವಿಷಯ ಬರೆಯದಿದ್ದರೆ ಅದನ್ನು ಬರೆಸುತ್ತಿದ್ದೆ ಎಂದರೆ ಸರಿ. ಈಗ ನೋಡುತ್ತಿರುವ ನನ್ನ ಮುಖ್ಯ ವಿಚಾರಣೆ ಪ್ರಮಾಣಪತ್ರದಲ್ಲಿ ನನ್ನ ವಯಸ್ಸು ಖಾಲಿ ಬಿಟ್ಟಿದ್ದಾರೆ ಎಂದರೆ ಸರಿ. ಅಕ್ಟೋಬರ್ 2021 ರಲ್ಲಿ ಆರೋಪಿ ನನಗೆ ರೂ.2 ಲಕ್ಷ ಹಣ ಕೊಟ್ಟಿದ್ದಾರೆ ಎಂದು ನನ್ನ ಮುಖ್ಯ ವಿಚಾರಣೆ ಪ್ರಮಾಣಪತ್ರದಲ್ಲಿ ಬರೆದಿದ್ದೇನೆ. ಅಕ್ಟೋಬರ್ 2021 ರ ಯಾವ ದಿನ ಎಂದು ಹೇಳಲು ಆಗುವುದಿಲ್ಲ.

ಆರೋಪಿ ನನಗೆ ರೂ.2 ಲಕ್ಷ ಹಣ ಕೊಟ್ಟ ದಿನದಂದೇ ಅಂದರೆ ಅಕ್ಟೋಬರ್ 2021 ರಲ್ಲೇ ನಿಪಿ-1 ನ್ನು ನನಗೆ ಕೊಟ್ಟಿದ್ದರು. ಈ ವಿಚಾರವನ್ನು ನನ್ನ ವಕೀಲರ ನೋಟೀಸ್, ದೂರು ಮತ್ತು ಮುಖ್ಯ ವಿಚಾರಣೆ ಪ್ರಮಾಣಪತ್ರದಲ್ಲಿ ಬರೆಸಲಾಗಿದೆಯಾ ಎಂದು ನನಗೆ ನೆನಪಿಲ್ಲ. ಆದರೆ ಆ ವಿಷಯದ ಮಾಹಿತಿಯನ್ನು ನನ್ನ ವಕೀಲರಿಗೆ ಕೊಟ್ಟಿದ್ದೆ. ಆರೋಪಿ ನನಗೆ ಕೊಟ್ಟಿದ್ದಾರೆ ಎಂದು ಹೇಳಲಾದ ಚೆಕ್ ನ ಸಂಖ್ಯೆ ನನಗೆ ನೆನಪಿಲ್ಲ. ಯಾವ ವರ್ಷ ಆರೋಪಿ ತನ್ನ ಖಾತೆ ಕ್ಲೋಸ್ ಮಾಡಿದ್ದರು ಎಂದು ನಾನು ತಿಳಿದುಕೊಂಡಿಲ್ಲ. ಆರೋಪಿಯ ಅಕೌಂಟ್ ಕ್ಲೋಸ್ ಆಗಿರುವ ಬಗ್ಗೆ ನನಗೆ ಯಾವ ದಿನಾಂಕದಂದು ಮಾಹಿತಿ ತಿಳಿಯಿತು ಎಂದು ನನಗೆ ಗೊತ್ತಿಲ್ಲ. ಆದರೆ ಚೆಕ್ ಪ್ರೆಸೆಂಟ್ ಮಾಡಿದಾಗ ತಿಳಿಯಿತು. ಬ್ಯಾಂಕಿನವರು 2022 ನೇ ಇಸವಿಯಲ್ಲಿ ನನಗೆ ಹಿಂಬರಹ ಕೊಟ್ಟಿದ್ದು ತಿಂಗಳು ಮತ್ತು ದಿನಾಂಕ ನನಗೆ ನೆನಪಿಲ್ಲ. ಯಾವ ದಿನಾಂಕದಂದು ಚೆಕ್ ನ್ನು ಬ್ಯಾಂಕಿಗೆ ಹಾಜರುಪಡಿಸಿದ್ದೆ ಎಂದು ಈಗ ಹೇಳಲು ಆಗುವುದಿಲ್ಲ.

ನಾನು ಕಳಸ ಪೇಟೆಯಲ್ಲಿ ಮಹಾಲಕ್ಷ್ಮೀ ಎಂಬ ಹೆಸರಿನ ಹಣಕಾಸು ಸಂಸ್ಥೆ ನಡೆಸುತ್ತಿದ್ದೆ ಎಂದರೆ ಸರಿ. ಸಾಕ್ಷಿಯು ಸ್ವತಃ 25 ವರ್ಷಗಳ ಹಿಂದೆ ನಡೆಸುತ್ತಿದೆ ಎಂದು ನುಡಿಯುತ್ತಾರೆ. ಆ ಸಂಸ್ಥೆ ನಡೆಸಲು ಪರವಾನಗಿ ಪಡೆದಿದ್ದೆ. ಸದರಿ ಪರವಾನಗಿ ಈಗ ರದ್ದಾಗಿರುವ ಬಗ್ಗೆ ದಾಖಲೆಯನ್ನು ಇಟ್ಟುಕೊಂಡಿಲ್ಲ. ಕಳಸಾದ ಜಯಕುಮಾರ್ ಭಟ್ ಎನ್ನುವವರು 2021-22 ರಲ್ಲಿ ನನ್ನ ವಿರುದ್ಧ ಚೆಕ್ ಪ್ರಕರಣ ದಾಖಲಿಸಿದ್ದರು ಎಂದರೆ ಸರಿ. ಆ ಪ್ರಕರಣದಲ್ಲಿ ನಾನು ನ್ಯಾಯಾಲಯಕ್ಕೆ ಹಾಜರಾಗಿದ್ದೆ ಎಂದರೆ ಸರಿ. 2021-22 ನೇ ಸಾಲಿನಲ್ಲಿ ಜಯಕುಮಾರ್ ಭಟ್ ರವರಿಂದ ನಾನು ರೂ.10,00,000/- ಹಣ

ಪಡೆದುಕೊಂಡು ಚೆಕ್ ನ್ನು ಕೊಟ್ಟಿದ್ದೆ ಎಂದು ಪ್ರಕರಣ ದಾಖಲು ಮಾಡಿದ್ದರು ಎಂದರೆ ಸಾಕ್ಷಿಯು ರೂ.1,50,000/- ಎಂದು ನುಡಿಯುತ್ತಾರೆ. ಸದರಿ ಪ್ರಕರಣದಲ್ಲಿ ನಾನು ಜಯಕುಮಾರ್ ರವರಿಗೆ ರೂ.1,50,000/- ಕೊಟ್ಟು ಪ್ರಕರಣ ಮುಗಿಸಿಕೊಂಡಿದ್ದೇನೆ ಎಂದರೆ ಸರಿ. ನನಗೆ ಜಮೀನು ಇರುವ ಬಗ್ಗೆ ಹಾಗೂ ಅದರಲ್ಲಿ ಬೆಳೆ ಬೆಳೆದಿದ್ದೇನೆ ಎಂದು ಹೇಳಿರುವ ಬಗ್ಗೆ ದಾಖಲೆಯನ್ನು ಈ ಪ್ರಕರಣದಲ್ಲಿ ಹಾಜರುಪಡಿಸಿಲ್ಲ. ಜಮೀನಿನಲ್ಲಿ ಇರುವ ಬೆಳೆಯ ಬಗ್ಗೆ ಪಹಣಿಯಲ್ಲಿ ನಮೂದು ಇರುತ್ತದೆ ಎಂದರೆ ಸರಿ.

ಕಳಸ ಮತ್ತು ಸಂಸೆ ಅತೀಹೆಚ್ಚು ಮಳೆ ಬೀಳುವ ಪ್ರದೇಶ ಎಂದರೆ ಸರಿ. ಅತೀ ಹೆಚ್ಚು ಮಳೆ ಇರುವ ಪ್ರದೇಶದಲ್ಲಿ ಅಡಿಕೆ ಫಸಲು ಬರುವುದಿಲ್ಲ ಎಂದರೆ ಸಾಕ್ಷಿಯು ಪ್ರತೀವರ್ಷವೂ ಅತೀಹೆಚ್ಚು ಮಳೆ ಬರುವುದಿಲ್ಲ ಎಂದು ನುಡಿಯುತ್ತಾರೆ. ನನ್ನ ಆದಾಯ ಸಂಬಂಧ ಇನ್ ಕಮ್ ಟ್ಯಾಕ್ಸ್ ವರದಿ ಸಲ್ಲಿಸುತ್ತೇನೆ. 2021-22 ನೇ ಸಾಲಿನಲ್ಲಿ ನನಗೆ ರೂ.17 ಲಕ್ಷ ಬೆಲೆಬಾಳುವ ಅಡಿಕೆ ಪಸಲು ಬಂದಿತ್ತು ಎಂದು ಇನ್ ಕಮ್ ಟ್ಯಾಕ್ಸ್ ವರದಿಯಲ್ಲಿ ನಮೂದಿಸಿಲ್ಲ. ಸಾಕ್ಷಿಯು ಸ್ವತಃ ಖರ್ಚನ್ನು ಕಳೆದು ನನ್ನ ಆದಾಯವನ್ನು ತೋರಿಸಿದ್ದೆನೆ. ಆದಾಯ ತೆರಿಗೆ ಬಾಬು ದಾಖಲೆ ನನ್ನ ಬಳಿ ಇದ್ದು ಅದನ್ನು ಹಾಜರುಪಡಿಸಲು ನನಗೆ ತೊಂದರೆ ಇಲ್ಲ. ನಿಪಿ-1 ರಲ್ಲಿ ಬರೆದಿರುವ ದಿನಾಂಕ ನನಗೆ ನೆನಪಿಲ್ಲ. ಆರೋಪಿಗೆ ಯಾವ ದಿನಾಂಕದಂದು ನನ್ನ ವಕೀಲರಿಂದ ನೋಟೀಸು ಕಳುಹಿಸಿದ್ದೆ ಎಂದು ನನಗೆ ನೆನಪಿಲ್ಲ. ಆ ವಕೀಲರ ನೋಟೀಸು ಆರೋಪಿಗೆ ಯಾವ ದಿನಾಂಕದಂದು ತಲುಪಿದೆ ಎಂದು ಹೇಳಲು ಆಗುವುದಿಲ್ಲ. ನಿಪಿ-1 ರಲ್ಲಿ ಸಹಿಯನ್ನು ಹೊರತುಪಡಿಸಿ ಉಳಿದ ಎಲ್ಲಾ ಬರವಣಿಗೆ ಆಂಗ್ಲಭಾಷೆಯಲ್ಲಿ ಇದೆ ಎಂದರೆ ಸರಿ. ನಿಪಿ-1 ರಲ್ಲಿನ ಸಹಿ ಮತ್ತು ಬರವಣಿಗೆಯ ಶಾಹಿಯಲ್ಲಿ ಬದಲಾವಣೆ ಮತ್ತು ವ್ಯತ್ಯಾಸ ಇದೆ ಎಂದರೆ ಸರಿಯಲ್ಲ.

ನಿಪಿ-1, 2013 ನೇ ಇಸವಿಗೆ ಸಂಬಂಧಪಟ್ಟಿದ್ದು ಎಂದರೆ ನನಗೆ ಗೊತ್ತಿಲ್ಲ. ನಿಪಿ-1(ಎ) ಸಹಿಯನ್ನು ಹೊರತುಪಡಿಸಿ ನಿಪಿ-1 ರಲ್ಲಿ ಉಳಿದ ಬರವಣಿಗೆಗಳನ್ನು ಪ್ರಕರಣಕ್ಕೋಸ್ಕರ ಸೃಷ್ಟಿಸಲಾಗಿದೆ ಎಂದರೆ ಸರಿಯಲ್ಲ. ಆರೋಪಿಯ ಬ್ಯಾಂಕ್ ಖಾತೆ ಕ್ಲೋಸ್ ಆಗಿಲ್ಲ ಎಂದರೆ ಸರಿಯಲ್ಲ. ಚೆಕ್ ಗೆ ಆರೋಪಿ ಎಷ್ಟು ಸಹಿ ಮಾಡಿದ್ದಾರೆ ಎಂದು ನಾನು ನೋಡಿಲ್ಲ. ಚೆಕ್ ನ ಮೊತ್ತದಲ್ಲಿ ಬಡ್ಡಿ ಸೇರಿಲ್ಲ. ನಾನು ಹೇಳಿದಂತೆ ಆರೋಪಿಗೆ ಅಡಿಕೆ ಚೇಣಿ ಕೊಟ್ಟಿಲ್ಲ ಎಂದರೆ ಸರಿಯಲ್ಲ. ಆರೋಪಿಯು ವ್ಯವಸಾಯಗಾರರಾಗಿದ್ದು ಯಾವುದೇ ವ್ಯವಹಾರ ಮಾಡುವುದಿಲ್ಲ ಎಂದರೆ ಸರಿಯಲ್ಲ. ಆರೋಪಿಯು ಕೃಷಿ ಕೆಲಸವನ್ನು ಸಹಾ ಮಾಡುತ್ತಾರೆ. ನನಗೆ ಫೈನಾನ್ಸ್ ನ ಬಗ್ಗೆ ಸಾಧಾರಣ ಜ್ಞಾನ ಇದೆ. 2021 ರಲ್ಲಿ ಫಸಲು ಪಡೆದು 2022 ರಲ್ಲಿ ಹಣ ಕೊಡುತ್ತೇನೆ ಎಂದು ಹೇಳಿದರೆ ಆ ಬಗ್ಗೆ ಬರವಣಿಗೆ ಮಾಡಿಸಲಾಗುತ್ತದೆ ಎಂದರೆ ಸಾಕ್ಷಿಯು ವಿಶ್ವಾಸ ಇದ್ದ ಕಾರಣ ಬರವಣಿಗೆ ಮಾಡಿಸಿಲ್ಲ ಎಂದು ನುಡಿಯುತ್ತಾರೆ. ಆರೋಪಿ ಒಳ್ಳೆಯ ವ್ಯಕ್ತಿ ಎಂದರೆ ಸಾಕ್ಷಿಯು ವ್ಯವಹಾರವನ್ನು ಬಿಟ್ಟು ಎಂದು ನುಡಿಯುತ್ತಾರೆ. 2021-22 ರ ಪೂರ್ವದಲ್ಲಿ ಆರೋಪಿಗೆ ಒಂದು ಬಾರಿ ಅಡಿಕೆ ಚೇಣಿ ಕೊಟ್ಟಿದ್ದೆ. ಯಾವ ಇಸವಿಯಲ್ಲಿ ಎಂದು ನನಗೆ ನೆನಪಿಲ್ಲ ಆದರೆ ಈ ಪ್ರಕರಣದಲ್ಲಿ ಹೇಳಿರುವ ವ್ಯವಹಾರದ 5 ವರ್ಷದ ಹಿಂದೆ ಆರೋಪಿಗೆ ಅಡಿಕೆ ಚೇಣಿ ಕೊಟ್ಟಿದ್ದೆ.

ಮುಂದುವರೆದ ಪಾಟೀ ಸವಾಲಿಗೆ ಕಾಲಾವಕಾಶ ಕೋರಿದ್ದರಿಂದ ನೀಡಲಾಯಿತು.

ಸಿ.ಸಿ.992/2022 ಪಿಡಬ್ಲ್ಯೂ-1

(ತೆರೆದ ನ್ಯಾಯಾಲಯದಲ್ಲಿ ನನ್ನ ಉಕ್ತಲೇಖನದಂತೆ ಬೆರಳಚ್ಚು ಮಾಡಿ ಮುದ್ರಿಸಲಾಯಿತು)

ಓ ಹೇ ಕೇ ಸ ಇ ಎ ಒ.,

ಸಾಕ್ಷಿ ಸಹಿ:

ಸಹಿ/-
C/c ಹೆಚ್ಚುವರಿ ಸಿವಿಲ್ ಜಡ್ಜ್ ಮತ್ತು ಪ್ರದನ್ಯಾಧಂ.,
ಮೂಡಿಗೇರೆ.